



Ġabra tal-ġurisprudenza

SENTENZA TAL-QORTI TAL-ĠUSTIZZJA (It-Tielet Awla)

3 ta' Mejju 2012*

“Tassazzjoni — Sitt Direttiva tal-VAT — Artikolu 2 — Provvista ta' servizzi bi hlas — Servizzi ta' telekomunikazzjonijiet — Skedi tat-telefon imħallsa minn qabel li jinkludu informazzjoni li tiffacilita aċċess għal telefonati internazzjonali — Tqeghid fis-suq permezz ta' distributuri”

Fil-Kawża C-520/10,

li għandha bhala sugġett talba għal deċizzjoni preliminari skont l-Artikolu 267 TFUE, imressqa mill-First-tier Tribunal (Tax Chamber) (ir-Renju Unit), permezz ta' deċizzjoni tat-22 ta' Ottubru 2010, li waslet fil-Qorti tal-Ġustizzja fit-8 ta' Novembru 2010, fil-proċedura

Lebara Ltd

vs

Commissioners for Her Majesty's Revenue and Customs,

IL-QORTI TAL-ĠUSTIZZJA (It-Tielet Awla),

komposta minn K. Lenaerts, President tal-Awla, J. Malenovský, R. Silva de Lapuerta, G. Arestis u T. von Danwitz (Relatur), Imħallfin,

Avukat Ġenerali: N. Jääskinen,

Reġistratur: K. Sztranc-Sławiczek, Amministratur,

wara li rat il-proċedura bil-miktub u wara s-seduta tat-13 ta' Ottubru 2011,

wara li kkunsidrat l-osservazzjonijiet ipprezentati:

- għal Lebara Ltd, minn P. Lasok, QC, u M. Angiolini, barrister irrapprezentati minn S. Macherla, solicitor,
- għall-Gvern tar-Renju Unit, minn S. Hathaway u L. Seeboruth, bhala aġenti, assistiti minn R. Hill, barrister,
- għall-Gvern Elleniku, minn K. Paraskevopoulou, M. Germani u I. Pouli, bhala aġenti,
- għall-Gvern Olandiż, minn C. Wissels, M. de Ree u M. Bulterman kif ukoll minn M. J. Langer, bhala aġenti,
- għall-Kummissjoni Ewropea, minn R. Lyal u C. Soulay, bhala aġenti,

* Lingwa tal-kawża: l-Ingliż.

wara li semgħet il-konklużjonijiet tal-Avukat Ġenerali, ipprezentati fis-seduta tat-8 ta' Diċembru 2011, tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 2(1) tas-Sitt Direttiva tal-Kunsill 77/388/KEE, tas-17 ta' Mejju 1977, fuq l-armonizzazzjoni tal-liġijiet tal-Istati Membri dwar taxxi fuq id-dhul mill-bejgħ — Sistema komuni ta' taxxa fuq il-valur miżjud: bażi uniformi ta' stima (ĠU Edizzjoni Speċjali bil-Malti, Kapitolu 9, Vol. 1 p. 23), kif emendata bid-Direttiva tal-Kunsill 2003/92/KE, tas-7 ta' Ottubru 2003 (ĠU Edizzjoni Speċjali bil-Malti, Kapitolu 9, Vol. 1, p. 390, iktar 'il quddiem is-“Sitt Direttiva”).
- 2 Din it-talba giet ipprezentata fil-kuntest ta' kawża bejn Lebara Ltd (iktar 'il quddiem “Lebara”) u l-Commissioners for Her Majesty's Revenue and Customs (iktar 'il quddiem il-“Commissioners”) li tikkonċerna avviż għall-hlas tat-taxxa maħruġ minn dawn tal-aħħar relatat mat-taxxa fuq il-valur miżjud (iktar 'il quddiem il-“VAT”) allegatament dovuta minn Lebara abbażi ta' servizzi ta' telekomunikazzjonijiet pprovduti minn din tal-aħħar matul ix-xahar ta' Marzu 2005.

Il-kuntest ġuridiku

- 3 Skont l-ewwel u t-tieni paragrafu tal-Artikolu 2 tal-Ewwel Direttiva tal-Kunsill, tal-11 ta' April 1967, fuq l-armonizzazzjoni tal-legislazzjoni tal-Istati Membri dwar it-taxxi fuq il-bejgħ (ĠU Edizzjoni Speċjali bil-Malti, Kapitolu 9, Vol. 1, p. 3, iktar 'il quddiem l-“Ewwel Direttiva”):

“Il-prinċipju tas-sistema komuni tat-taxxa fuq il-valur miżjud tinvolvi d-dhul ta' taxxa ġenerali fuq il-konsum fuq oġġetti u servizzi. Din it-taxxa għandha tkun eżattament proporzjonali għall-prezz ta' l-oġġetti u s-servizzi, hu x'inhu n-numru ta' transazzjonijiet li jkunu saru waqt il-proċess ta' produzzjoni u distribuzzjoni qabel l-isadju li fih tithallas it-taxxa.

Fuq kull transazzjoni, it-taxxa fuq il-valur miżjud, kalkulata fuq il-prezz ta' l-oġġetti u s-servizzi bir-rata applikabbli għat-tali oġġetti jew servizzi, għandha tkun imposta wara t-tnaqqis ta' l-ammont tal-valur miżjud li qed jingarr direttament mid-diversi komponenti tal-prezz.”

- 4 L-Artikolu 2(1) tas-Sitt Direttiva jissuġġetta għall-VAT “il-provvista ta' oġġetti u servizzi magħmula bi hlas fit-territorju tal-pajjiż minn persuna taxxabbli li tagħxi bhala tali”.
- 5 Skont l-Artikolu 5(1) ta' din id-direttiva għandu jitqies bhala “provvista ta' oġġetti” it-trasferiment tad-dritt ta' sid li jiddisponi minn proprjetà korporali.
- 6 L-Artikolu 6 tal-imsemmija direttiva jipprovidi:

“1. ‘Provvista tas-servizzi’ tfisser kull operazzjoni li ma tikkostitwix provvista ta' oġġetti skond it-tifsira ta' l-Artikolu 5.

Operazzjonijiet bhala dawn jistgħu jinkludu *inter alia*:

— assenjazzjoni ta' proprjetà inkorporali, kemm jekk hija u kemm jekk mhix suġġetta għal att li jikkostitwixxi titolu,

[...]

4. Fejn persuna taxxabbli li taġixxi f'isimha imma għall-benefiċċju ta' hadd ieħor tiegħu parti fi provvista ta' servizzi, hija għandha titqies li rċeviet u ssupplixxiet dawk is-servizzi hija stess.

[...]"

- 7 Skont il-kliem tal-Artikolu 9 tas-Sitt Direttiva, li jinsab taħt it-Titolu VI ta' din tal-aħħar, intitolat "Post ta' operazzjonijiet taxxabbli":

"1. Il-post minn fejn jingħata servizz għandu jitqies li jkun il-post fejn il-fornitur ikun stabbilixxa n-negozju tiegħu jew ikollu stabbiliment fiss minn fejn jingħata s-servizz jew, fin-nuqqas ta' post bħal dan tan-negozju jew stabbiliment fiss, il-post fejn hu ikollu l-indirizz permanenti tiegħu jew fejn normalment ikun residenti.

2. Izda:

[...]

- e) il-post fejn jingħataw is-servizzi li ġejjin, meta jsiru [...] għal persuni taxxabbli stabbiliti fil-Komunità imma mhux fl-istess pajjiż bħal tal-fornitur, għandu jkun il-post fejn il-konsumatur stabbilixxa n-negozju tiegħu jew ikollu stabbiliment fiss li lilu jingħata s-servizz jew, fin-nuqqas ta' post bħal dan, il-post fejn hu ikollu l-indirizz permanenti tiegħu jew fejn normalment ikun residenti:

[...]

— telekomunikazzjonijiet. Is-servizzi tat-telekomunikazzjoni għandhom jitqiesu li huma servizzi li għandhom x'jaqsmu mat-trasmissjoni, il-ħruġ jew id-dhul tas-senjali, kitba, figuri u hsejjes jew taġħrif ta' kull natura bil-fil, bir-radjo, strumenti tal-vista jew b'sistemi oħra elettro-manjetiċi, nklużi t-trasferiment jew l-assenjazzjoni tad-dritt li tiġi wżata l-kapaċità ta' din it-trasmissjoni bid-dhul jew bil-ħruġ. Is-servizzi tat-telekomunikazzjoni fis-sens ta' din id-disposizzjoni għandhom jinkludu wkoll id-disposizzjoni ta' l-aċċess għan-networks globali tat-taġħrif,

[...]"

- 8 L-Artikolu 10(1) u (2) ta' din l-istess direttiva, li jinsab taħt it-Titolu VII ta' din tal-aħħar, intitolat "Fatt taxxabbli u intaxxar", huwa redatt kif ġej:

"1.

- (a) 'Fatt taxxabbli' tfisser fatt li permezz tiegħu il-kondizzjonijiet legali neċessarji biex ikun hemm taxxa jiġu sodisfatti;
- (b) Ikun hemm taxxa meta l-awtorità tat-taxxa ssir intitolata bil-liġi f'mument partikolari biex tiġbor it-taxxa mill-persuna suġġetta li tħallasha, għalkemm iż-żmien għall-ħlas jista' jkun pospost.

2. Ikun hemm fatt taxxabbli u jkun hemm taxxa meta l-oġġetti jitwasslu jew is-servizzi jingħataw. [...]

Izda meta ħlas isir akkont qabel ma l-oġġetti jitwasslu jew is-servizzi jingħataw, ikun hemm taxxa mal-wasla tal-ħlas u fuq l-ammont riċevut.

[...]"

Il-kawża prinċipali u d-domandi preliminari

- 9 Lebara hija kumpannija stabbilita fir-Renju Unit li tipprovdi servizzi ta' telekomunikazzjonijiet. Meta ġraw il-fatti fil-kawża prinċipali, hija kienet tqiegħed fis-suq għal dan il-ghan, permezz ta' persuni taxxabbli stabbiliti f'diversi Stati Membri (iktar 'il quddiem id-"distributori"), skedi tat-telefon immirati lejn persuni stabbiliti f'dawk l-Istati Membri li jkunu jixtiequ jagħmlu telefonati lejn pajjiżi terzi bi prezz vantagguż.

- 10 Fuq l-iskedi tat-telefon mibjugħa minn Lebara kien hemm indikati, b'mod partikolari, l-isem tat-trade mark, il-valur nominali espress fil-munita tal-Istat Membru tal-istabbiliment tad-distributur, numru wiehed jew iktar ta' ċentri ta' aċċess li għandhom jintużaw sabiex issir telefonata kif ukoll PIN code moħbi. Sabiex issir telefonata, kien suffiċjenti dik l-informazzjoni, partikolarment il-PIN code.
- 11 L-iskedi tat-telefon setgħu jintużaw biss sabiex isiru komunikazzjonijiet telefoniċi. Il-validità tagħhom kienet limitata, minn naħa, mill-valur nominali li kien indikat fuqhom u, min-naħa l-oħra, minn perijodu ddeterminat, li jibda jiddekorri mid-data tal-ewwel użu tagħha. Mal-iskadenza ta' dak il-perijodu, kien jintilef kull kreditu ta' telefonati li ma jkunx intuża.
- 12 Sabiex jagħmel telefonata ma' persuna f'pajjiż terz, l-utent kien juża n-numru lokali ta' aċċess li jidher fuq l-iskeda. Din it-telefonata kienet tiġi irċevuta min-netwerk ta' telekomunikazzjonijiet ta' operatur tat-telefonija lokali, li miegħu Lebara kienet ikkonkludiet minn qabel ftehim dwar id-dispożizzjoni ta' numru lokali speċjalizzat wiehed jew iktar, u kienet tintbagħat lejn is-switch telefoniku ta' Lebara u użat minn dan tal-aħħar fir-Renju Unit. Sussegwentement, is-sistema awtomatizzata ta' Lebara kienet titlob lill-utent sabiex idaðħhal il-PIN code indikat fuq l-iskeda. Hekk kif il-PIN code kien jintgħaraf mis-sistema awtomatizzata, l-utenti kien idaðħhal in-numru internazzjonali li jixtieq iċempel. Għaldaqstant, it-telefonata kienet tintbagħat lejn id-destinazzjoni finali minn fornituri ta' servizzi tat-telefonija li magħhom bl-istess mod Lebara kienet preċedentement ikkonkludiet ftehim li jagħtiha aċċess għan-netwerks internazzjonali tagħhom ta' telekomunikazzjonijiet.
- 13 Lebara ma kinitx tbigh l-iskedi tat-telefon direttament lill-konsumaturi, iżda esklużivament permezz ta' netwerk ta' distributuri.
- 14 Mid-deċiżjoni tar-rinviju jirriżulta li d-distributuri kienu jixtru l-iskedi tat-telefon mingħand Lebara bi prezz miftiehem, inferjuri għall-valur nominali ta' dawk l-iskedi, u sussegwentement kienu jbigħuhom mill-ġdid, taht l-isem tagħhom jew taht isem magħżul minnhom jew anki taht it-trade mark ta' Lebara. Fi kwalunkwe każ, id-distributuri kienu jaġixxu f'isimhom proprju u għall-interessi tagħhom u mhux bħala aġenti ta' Lebara. L-iskedi tat-telefon kienu jinbiegħu kważi esklużivament lil utenti finali fl-Istat Membru tad-distributur, kemm direttament minn dan tal-aħħar, kif ukoll minn persuni taxxabbli oħra bħal bejjiegħa bl-ingrossa jew bl-immnut stabbiliti f'dak l-Istat Membru li jaġixxu bħala intermedjarji. Lebara la kienet taf u lanqas ma kienet tikkontrolla l-prezz tal-bejgħ mitlub mid-distributuri jew mill-intermedjarji l-oħra.
- 15 L-iskedi tat-telefon kienu jiġu attivati minn Lebara fuq talba tad-distributur, bil-kundizzjoni li dan tal-aħħar ikun ħallas għalihom. Għalkemm Lebara ma kinitx tkun taf l-identità tal-utent finali, hija kienet holqot sistemi li kienu jippermettulha li tintraċċa l-użu ta' kull skeda mibjugħa u li tiddetermina, b'mod partikolari, jekk din kinitx għadha valida u l-kreditu rimanenti tagħha, in-numri li permezz tagħhom saru telefonati bl-għajjnuna ta' dik l-iskeda kif ukoll in-numri użati għat-telefonati. L-ebda distributur u l-ebda persuna oħra ma kellha aċċess għal dawk is-sistemi.
- 16 Lebara ma ħallset l-ebda VAT għall-bejgħ ta' skedi tat-telefon lid-distributuri, peress li dik it-tranzazzjoni kienet provvista ta' servizzi ta' telekomunikazzjonijiet li l-post fejn saret kien l-Istat Membru tal-istabbiliment tad-distributur, b'tali mod li kien dan tal-aħħar li kellu jħallas il-VAT f'dak l-Istat Membru, b'mod konformi mal-mekkanizmu tar-reverse charge. Skont Lebara, l-użu effettiv tal-iskeda ma kienx jimplika li hija kienet qiegħda tipprovdi servizzi bi ħlas lill-utent finali.
- 17 Għall-kuntrarju, il-Commissioners ikkunsidraw li Lebara kellha tħallas il-VAT fir-Renju Unit sa fejn din il-kumpannija kienet tipprovdi, fir-realtà, żewġ servizzi: minn naha, il-“ħruġ”, li jseħħ fil-mument tal-bejgħ tal-iskeda lid-distributur u, min-naħa l-oħra, ix-“xiri mill-ġdid”, li jseħħ waqt l-użu effettiv tal-iskeda mill-utenti finali. L-Isati Membri huma fil-libertà li jintaxxaw jew l-ewwel jew it-tieni provvista. Fir-Renju Unit, hija t-tieni waħda li hija intaxxata. Il-valur taxxabbli huwa kkostitwit mill-parti mill-ammont imħallsa mid-distributur lil Lebara li tikkorrispondi *pro rata* għall-użu reali tal-iskeda mill-utent finali tagħha b'konnessjoni mal-valur nominali ta' din tal-aħħar.

- 18 Abbaži ta' dan, il-Commissioners ħarġu avviż għall-ħlas tat-taxxa abbaži tal-VAT relatat mas-servizzi ta' telekomunikazzjonijiet pprovduti minn Lebara matul ix-xahar ta' Marzu 2005. Lebara pprezentat rikors kontra dak l-avviż quddiem il-qorti tar-rinviju.
- 19 Din tal-aħħar tikkunsidra b'mod partikolari li, fid-dawl tal-prassi differenti fir-rigward tat-trattament fiskali ta' tali skedi tat-telefon li jeżistu f'ċerti Stati Membri, hemm riskju ta' taxxa doppju jew ta' nuqqas ta' taxxa fuq dħul li jorigina mit-tqegħid fis-suq ta' skedi tat-telefon. Peress li kkunsidra li s-soluzzjoni tal-kawża prinċipali tiddependi fuq l-interpretazzjoni tad-dritt tal-Unjoni, il-First-tier Tribunal (Tax Chamber) iddeċieda li jissospendi l-proċeduri quddiemu u li jagħmel id-domandi preliminari li ġejjin lill-Qorti tal-Ġustizzja:

“F'ċirkustanzi bħal dawk preżenti f'din il-kawża:

- 1) Meta persuna taxxabbli (il-‘Kummerċjant A’) tbigh skedi tat-telefon li jirrapprezentaw id-dritt li jiġu rċevuti servizzi ta' telekomunikazzjonijiet mingħand din il-persuna, l-Artikolu 2(1) tas-Sitt Direttiva tal-VAT għandu jiġi interpretat fis-sens li l-Kummerċjant A jagħmel zewġ provvisti għall-finijiet tal-VAT: waħda fil-mument tal-bejgħ inizjali tal-iskeda tat-telefon minn Kummerċjant A lil persuna taxxabbli oħra (il-‘Kummerċjant B’) u l-oħra fil-mument tal-użu tal-iskeda (jiġifieri l-użu tagħha minn persuna — ‘l-utent finali’ — sabiex isiru t-telefonati)?
- 2) Jekk dan huwa il-każ, kif għandha tiġi applikata (skont il-legiżlazzjoni rilevanti tal-Unjoni) l-VAT fil-katina ekonomika li tikkonsisti fil-bejgħ, mill-Kummerċjant A, tal-iskeda tat-telefon lil Kummerċjant B, fejn il-Kummerċjant B jerga' jbigħ l-iskeda tat-telefon fl-Istat Membru B u, fl-aħħar nett, din tinxtara mill-utent finali fi Stat Membru B, li juża l-iskeda tat-telefon sabiex jagħmel telefonati?”

Fuq id-domandi preliminari

- 20 Permezz tal-ewwel domanda tagħha, il-qorti tar-rinviju tindirizza operatur tat-telefonija li jipprovdi servizzi ta' telekomunikazzjonijiet li jikkonsistu fil-bejgħ lil distributtur ta' skedi tat-telefon li jinkludu l-informazzjoni neċessarja kollha sabiex isiru telefonati internazzjonali permezz tal-infrastruttura pprovduta mill-imsemmi operatur u li jinbiegħu mill-ġdid mid-distributtur, f'ismu proprju u għall-interessi tiegħu, lill-utenti finali, kemm direttament, kif ukoll permezz ta' persuni taxxabbli oħra bħal bejjiegħa bl-ingrossa jew bl-imnut. L-imsemmija qorti essenzjalment tistaqsi jekk huwiex meħtieġ li l-Artikolu 2(1) tas-Sitt Direttiva jiġi interpretat fis-sens li tali operatur tat-telefonija jipprovdi zewġ provvisti bi ħlas, waħda lid-distributtur, fil-mument tal-bejgħ tal-iskeda tat-telefon lil dan tal-aħħar, u l-oħra lill-utent finali, meta dan tal-aħħar jagħmel telefonati billi jinqeda' mill-informazzjoni li jkun hemm fuq l-iskeda.
- 21 L-osservazzjonijiet ipprezentatii quddiem il-Qorti tal-Ġustizzja jsostnu, essenzjalment, tliet pożizzjonijiet differenti f'dak ir-rigward. Skont l-ewwel tnejn, l-operatur tat-telefonija jipprovdi servizz taxxabbli wieħed ta' telekomunikazzjonijiet, jew lid-distributtur meta dak l-operatur ibighlu l-iskeda tat-telefon, jew lill-utent finali meta jippermetti lil dan tal-aħħar l-użu effettiv tal-iskeda tat-telefon sabiex jagħmel telefonati. Skont it-tielet pożizzjoni, l-operatur jipprovdi zewġ provvisti differenti, fejn l-Istat Membru huwa fil-libertà li jagħzel liema minnhom jissuġġetta għall-VAT.
- 22 Bil-għan li tingħata risposta għall-ewwel domanda, hemm lok li jitfakkru l-għanijiet u r-regoli prinċipali tas-sistema komuni tal-VAT kif ukoll il-partikolaritajiet tas-sistema ta' tqegħid fiq-suq inkwistjoni fil-kawża prinċipali.
- 23 Skont l-Artikolu 2 tal-Ewwel Direttiva, il-prinċipju tas-sistema komuni tal-VAT jinvolvi l-applikazzjoni, fir-rigward ta' oġġetti u ta' servizzi ta' taxxa ġenerali fuq il-konsum li għandha tkun eżattament proporzjonali għall-prezz tal-oġġetti u tas-servizzi, irrispettivament min-numru ta' tranzazzjonijiet li

- jkunu saru waqt il-proċess ta' produzzjoni u ta' distribuzzjoni qabel l-istadju tal-ħlas tat-taxxa (ara, b'mod partikolari, s-sentenzi tat-3 ta' Ottubru 2006, Banca popolare di Cremona, C-475/03, Ġabra p. I-9373, punt 21, u tat-28 ta' Ottubru 2010, Il-Kummissjoni vs Il-Polonja, C-49/09, Ġabra p. I-10619, punt 44).
- 24 Madankollu, f'kull tranzazzjoni, il-VAT hija imposta biss wara li jitnaqqas l-ammont tal-VAT li jkun laqat direttament l-ispiża tad-diversi elementi li jikkostitwixxu l-prezz. Il-mekkanizmu ta' tnaqqis huwa rregolat b'tali mod li l-persuni taxxabbli huma awtorizzati jnaqqsu mill-VAT dovuta l-ammonti ta' VAT li jkunu diġà tħallsu qabel fir-rigward tal-oġġetti jew servizzi b'tali mod li t-taxxa tolqot biss, f'kull stadju, il-valur miżjud u tithallas, b'mod definittiv, mill-konsumatur finali (ara s-sentenzi ċċitati iktar 'il fuq Banca popolare di Cremona, punt 22, u Il-Kummissjoni vs Il-Polonja, punt 44).
- 25 Minn dan jirriżulta li l-VAT hija intiza li tolqot unikament il-konsumatur finali u li tkun perfettament newtrali fir-rigward tal-persuni taxxabbli li jintervjenu fil-proċess ta' produzzjoni u ta' distribuzzjoni ta' qabel l-istadju tal-ħlas finali tat-taxxa, irrispettivament min-numru ta' tranzazzjonijiet li jkunu saru (ara, f'dan is-sens, is-sentenza tal-15 ta' Ottubru 2002, Il-Kummissjoni vs Il-Ġermanja, C-427/98, Ġabra p. I-8315, punt 29).
- 26 Barra minn hekk, mill-Artikolu 2(1) tas-Sitt Direttiva jirriżulta li huma l-provvisti ta' oġġetti u ta' servizzi li huma sugġetti għal VAT u mhux il-ħlasijiet mwettqa bħala korrispettiv għal dawn tal-aħħar (ara, f'dan is-sens, is-sentenzi tad-9 ta' Ottubru 2001, Cantor Fitzgerald International, C-108/99, Ġabra p. I-7257, punt 17, kif ukoll tal-21 ta' Frar 2006, BUPA Hospitals u Goldsbrough Developments, C-419/02, Ġabra p. I-1685, punt 50). Madankollu, skont it-tieni subparagrafu tal-Artikolu 10(2) tas-Sitt Direttiva, f'każ ta' ħlas minn qabel, jista' jkun hemm l-inċidenza tal-VAT qabel ma titwettaq il-provvista, dment li l-elementi rilevanti kollha tal-fatt taxxabbli, jiġifieri l-kunsinna jew il-provvista futura, jkunu diġà magħrufa (ara s-sentenza ċċitata iktar 'il fuq BUPA Hospitals u Goldsbrough Developments, punt 48).
- 27 Fl-aħħar, skont ġurisprudenza stabbilita, provvista ta' servizzi ssir biss "bi ħlas", fis-sens tal-Artikolu 2(1) tas-Sitt Direttiva, u għaldaqstant tkun taxxabbli biss jekk ikun hemm relazzjoni legali bejn il-prestatarju u l-benefiċjarju li matulha jkun hemm skambju ta' provvisti reċiproki, fejn ir-remunerazzjoni li jirċievi l-prestatarju tkun il-korrispettiv effettiv tas-servizz mogħti lill-benefiċjarju. Għaldaqstant hija neċessarja l-eżistenza ta' rabta diretta bejn is-servizz ipprovdut u l-korrispettiv irċevut (ara b'mod partikolari, is-sentenzi tat-3 ta' Settembru 2009, RCI Europe, C-37/08, Ġabra p. I-7533, punti 24 u 30; tad-29 ta' Ottubru 2009, Il-Kummissjoni vs Il-Finlandja, C-246/08, Ġabra p. I-10605, punti 44 u 45, kif ukoll tas-27 ta' Ottubru 2011, GFKL Financial Services, C-93/10, Ġabra p. I-10791, punti 18 u 19).
- 28 Fir-rigward tal-partikolaritajiet tas-sistema ta' tqegħid fis-suq inkwistjoni fil-kawża prinċipali, hemm lok li jifakkur li l-iskedi tat-telefon għandhom użu uniku sa fejn huma jippermettu biss li jsiru telefonati internazzjonali lejn destinazzjonijiet u permezz ta' rati definiti minn qabel. Għalhekk, huma jipprovdu d-dritt għal tip ta' servizz wieħed biss li n-natura u l-kwalità tiegħu huma ddeterminati minn qabel u li huwa sugġett għal rata waħda ta' taxxa.
- 29 It-tqegħid fis-suq tal-iskedi tat-telefon jitwettaq permezz ta' katina ta' distribuzzjoni li tinkludi tal-inqas operatur intermedjarju wieħed, jiġifieri d-distributur, bejn l-operatur tat-telefonija, li jipprovdi l-infrastruttura neċessarja sabiex isiru telefonati internazzjonali, u l-utent finali. Skont il-preżentazzjoni tal-fatti fid-deċiżjoni tar-rinviju, l-imsemmi distributur jbigħ mill-ġdid l-iskedi tat-telefon f'ismu proprju u għall-interessi tiegħu.
- 30 Barra minn hekk, il-prezz imħallas mill-utent finali sabiex jakkwista skeda tat-telefon, kemm direttament mingħand id-distributur u kemm mingħand bejjieġh bl-imnut intermedjarju, ma huwiex neċessarjament identiku għall-valur nominali tal-imsemmija skeda. Fl-aħħar, l-operatur tat-telefonija, li ma jikkontrollax il-prezz tal-bejgħ mill-ġdid mitlub mid-distributori jew mill-intermedjarji l-oħra, ma huwiex f'pożizzjoni li jsir jaf dan tal-aħħar.

- 31 Peress li provvista ta' servizzi hija taxxabbli biss jekk din issir bi hlas, u dan jippreżumi l-eżistenza ta' reċiproċità bejn is-servizz ipprovdut u r-remunerazzjoni li tikkostitwixxi l-korrispettiv għal dan tal-aħħar, kif ġie rilevat fil-punt 27 ta' din is-sentenza, għandu jifakkar li l-operatur tat-telefonija jirċievi biss hlas effettiv wieħed fil-kuntest tal-provvista tas-servizzi tiegħu ta' telekomunikazzjonijiet.
- 32 F'dawk il-kundizzjonijiet, ma jistax jiġi kkunsidrat li l-operatur tat-telefonija jipprovdi żewġ provvisti ta' servizzi bi hlas fis-sens tal-Artikolu 6(1) tas-Sitt Direttiva, waħda lid-distributur u l-oħra lill-utent finali.
- 33 Bil-għan li jiġi identifikat il-benefiċjarju tal-unika provvista ta' servizzi mwettqa bi hlas mill-imsemmi operatur u għaldaqstant l-unika provvista taxxabbli, jeħtieġ li jiġi ddeterminat min mid-distributur jew mill-utent finali huwa marbut mal-operatur tat-telefonija permezz ta' relazzjoni legali li matulha jiġu skambjati provvisti reċiproki.
- 34 F'dak ir-rigward, jeħtieġ li jiġi rrilevat, min naħa, li l-operatur tat-telefonija jipprovdi lid-distributur, permezz tal-bejgħ ta' skedi tat-telefon, l-informazzjoni neċessarja kollha sabiex isiru telefonati internazzjonali ta' tul partikolari permezz tal-infrastruttura li huwa jipprovdi, b'tali mod li b'dan huwa jittrasferixxi lid-distributur id-dritt li juża dik l-infrastruttura sabiex isiru tali telefonati. Għalhekk, l-operatur tat-telefonija jipprovdi servizz lid-distributur.
- 35 Dan is-servizz jaqa' taħt il-kunċett ta' "servizzi tat-telekomunikazzjonijiet", fis-sens tal-għaxar inciż tal-Artikolu 9(2)(e) tas-Sitt Direttiva. Fil-fatt, dik id-dispożizzjoni tiddefinixxi dan il-kunċett b'mod wiesa', billi tinkludi mhux biss it-trażmissjoni ta' sinjali u hsejjes bhala tali, iżda wkoll is-servizzi kollha "li għandhom x'jaqsmu [ma]" tali trażmissjoni, kif ukoll iċ-ċessjoni relatata mad-dritt ta' użu tal-mezzi għal tali trażmissjoni.
- 36 Min-naħa l-oħra, bhala korrispettiv għall-imsemmi servizz ta' telekomunikazzjonijiet, id-distributur iħallas il-prezz miftiehem mal-operatur tat-telefonija lil dan tal-aħħar.
- 37 Dak il-hlas ma jistax jiġi kkunsidrat bhala hlas imwettaq mill-utent finali lill-operatur tat-telefonija, anki jekk il-bejgħ mill-ġdid tal-iskeda tat-telefon mid-distributur u, fejn xieraq, mill-operaturi intermedjarji l-oħra iwassal finalment sabiex l-oneru tal-imsemmi hlas jingarr minn dak l-utent finali.
- 38 Fil-fatt, id-distributur ibiġgħ l-iskedi tat-telefon f'ismu proprju kif ukoll għall-interessi tiegħu u għandu wkoll id-dritt li jirkupra, tal-inqas għal parti minn dak il-bejgħ mill-ġdid, mingħand operaturi intermedjarji oħra bħal bejjieġha bl-ingrossa u bl-imnut. Barra minn hekk, l-ammont li l-utent finali effettivament iħallas waqt l-akkwist tal-iskeda tat-telefon lid-distributur jew lil bejjieġh bl-imnut intermedjarju ma huwiex neċessarjament identiku għall-prezz imħallas mid-distributur lill-operatur tat-telefonija jew għall-valur nominali tal-iskeda u l-operatur tat-telefonija ma huwiex f'pożizzjoni li jsir jaf dak l-ammont. Barra minn hekk, l-identità tal-utent finali ta' skeda tat-telefon ma tkunx neċessarjament magħrufa fil-mument tal-hlas imwettaq mid-distributur lill-operatur tat-telefonija, partikolarment meta l-iskeda tkun maħsuba sabiex tinbiegħ mill-ġdid minn operatur intermedjarju ieħor.
- 39 Fid-dawl ta' dawk iċ-ċirkustanzi, ma jistax jiġi kkunsidrat li, permezz tal-hlas tiegħu lill-operatur tat-telefonija, id-distributur jgħaddi unikament ir-remunerazzjoni mħallsa mill-utent finali lill-operatur tat-telefonija u għalhekk johloq rabta diretta bejniethom.
- 40 Barra minn hekk, peress li l-utent finali ma għandu l-ebda dritt għal rimbors, mingħand l-operatur tat-telefonija, għal kreditu eventwali ta' telefonati li ma jkunx intuża matul il-perijodu ta' validità tal-iskeda, l-eżistenza ta' rabta diretta bejn dak l-utent u l-operatur tat-telefonija ma tistax tiġi stabbilita abbażi ta' tali dritt.
- 41 Minn dak kollu li ntqal jirriżulta li jeżisti skambju ta' provvisti reċiproki, fis-sens tal-ġurisprudenza mfakkra fil-punt 27 ta' din is-sentenza, bejn l-operatur tat-telefonija u d-distributur fil-mument tal-bejgħ inizjali tal-skedi tat-telefon lil dan tal-aħħar.

- 42 Ghalhekk, l-osservanza tal-ewwel paragrafu tal-Artikolu 2 tal-Ewwel Direttiva u tal-prinċipju ta' newtralità fiskali hija żgurata fil-każ tal-eżistenza ta' katina ta' distribuzzjoni ta' servizzi ta' telekomunikazzjonijiet bħal dawk inkwistjoni fil-kawża prinċipali, partikolarment meta d-distributur ma jbigħx l-iskedi direttament lill-utent finali. Fil-fatt, kemm il-bejgħ inizzjali ta' skeda tat-telefon kif ukoll il-bejgħ sussegwenti tagħha huma tranżazzjonijiet taxxabbli. F'kull stadju tal-katina, il-VAT hija eżattament proporzjonali għall-prezz imħallas u tippermetti t-tnaqqis tat-taxxa mhallsa fuq l-input. B'mod partikolari, fil-mument tal-aħħar bejgħ ta' skeda tat-telefon lill-utent finali, il-VAT hija eżattament proporzjonali għall-prezz imħallas minn dan tal-aħħar għall-akkwist tal-iskeda, anki jekk dak il-prezz ma jkunx identiku għall-valur nominali tal-iskeda.
- 43 Konsegwentement, hemm lok li tingħata risposta għall-ewwel domanda li l-Artikolu 2(1) tas-Sitt Direttiva għandu jiġi interpretat fis-sens li operatur tat-telefonija, li jipprovdi servizzi ta' telekomunikazzjonijiet li jikkonsistu fil-bejgħ lil distributur ta' skedi tat-telefon li jinkludu l-informazzjoni neċessarja kollha sabiex isiru telefonati internazzjonali permezz tal-infrastruttura pprovduta mill-imsemmi operatur u li jinbiegħu mill-ġdid mid-distributur, f'ismu proprju u għall-interessi tiegħu, lil utenti finali, kemm direttament kif ukoll permezz ta' persuni taxxabbli oħra bħal bejjiegħa bl-ingrossa jew bl-imnut, jipprovdi provvista ta' servizzi ta' telekomunikazzjonijiet bi hłas lid-distributur. Għall-kuntrarju, l-imsemmi operatur ma jipprovdi it-tieni provvista ta' servizzi bi hłas lill-utent finali meta dan tal-aħħar, wara li jkun akkwista l-iskeda tat-telefon, jeżerċita d-dritt li jagħmel telefonati billi jinqedda' mill-informazzjoni li jkun hemm fuq din l-iskeda.
- 44 Fid-dawl tar-risposta għall-ewwel domanda, ma hemmx lok li tingħata risposta għat-tieni domanda.

Fuq l-ispejjeż

- 45 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jiġihallsu lura.

Għal dawn il-motivi, Il-Qorti tal-Ġustizzja (It-Tielet Awla) taqta' u tiddeċiedi:

- 1) **L-Artikolu 2(1) tas-Sitt Direttiva tal-Kunsill 77/388/KEE, tas-17 ta' Mejju 1977, fuq l-armonizzazzjoni tal-liġijiet tal-Istati Membri dwar taxxi fuq id-dhul mill-bejgħ — Sistema komuni ta' taxxa fuq il-valur miżjud: bażi uniformi ta' stima, kif emendata bid-Direttiva tal-Kunsill 2003/92/KE, tas-7 ta' Ottubru 2003, għandu jiġi interpretat fis-sens li operatur tat-telefonija, li jipprovdi servizzi ta' telekomunikazzjonijiet li jikkonsistu fil-bejgħ lil distributur ta' skedi tat-telefon li jinkludu l-informazzjoni neċessarja kollha sabiex isiru telefonati internazzjonali permezz tal-infrastruttura pprovduta mill-imsemmi operatur u li jinbiegħu mill-ġdid mid-distributur, f'ismu proprju u għall-interessi tiegħu, lil utenti finali, kemm direttament kif ukoll permezz ta' persuni taxxabbli oħra bħal bejjiegħa bl-ingrossa jew bl-imnut, jipprovdi provvista ta' servizzi ta' telekomunikazzjonijiet bi hłas lid-distributur. Għall-kuntrarju, l-imsemmi operatur ma jipprovdi it-tieni provvista ta' servizzi bi hłas lill-utent finali meta dan tal-aħħar, wara li jkun akkwista l-iskeda tat-telefon, jeżerċita d-dritt li jagħmel telefonati billi jinqedda' mill-informazzjoni li jkun hemm fuq dik l-iskeda.**

Firem